

Imnedija kollaborazzjoni mifruxa mal-Mediterran biex ittejjeb l-istat ta' konservazzjoni ta' żewġ għasafar tal-baħar endemiċi

- Il-proġett LIFE PanPuffinus! ta' €3.45 miljun huwa kofinanzjat mill-programm LIFE tal-UE u mill-Ministeru għall-Agricoltura, is-Sajd, l-Ikel u d-Drittijiet tal-Animali ta' Malta
- L-inizjattiva qed iġġib flimkien Imsieħba fil-familja tal-BirdLife u organizzazzjonijiet minn ħames pajjiżi biex jindirizzaw il-perikli li jiffaċċjaw il-Garnija u l-Garnija Balearika fuq l-art u fil-baħar

BirdLife Malta llum nediet studju xjentifiku ieħor b'fondi tal-UE li l-għan tiegħu hu li jtejjeb l-istat ta' konservazzjoni ta' żewġ speċi endemiċi ta' għasafar tal-baħar fir-regjun tal-Mediterran. Il-proġett [LIFE PanPuffinus!](#) huwa kollaborazzjoni unika li taqsam il-fruntieri li se tħares żewġ għasafar tal-baħar Mediterranji li jinsabu taħt theddida, il-Garnija u l-Garnija Balearika, permezz ta' sħubija kongunta fil-qasam tal-konservazzjoni fuq skala kbira.

Wara li mexxiet b'suċċess tliet proġetti ffinanzjati mill-programm LIFE li ffukaw fuq l-għasafar tal-baħar, BirdLife Malta issa ngħaqdet mal-Imsieħba tagħha fil-familja tal-BirdLife minn erba' pajjiżi oħra (Franza, il-Greċja, il-Portugall u Spanja), kif ukoll ma' żewġ entitajiet governattivi (waħda f'Malta u l-oħra fil-Greċja), għal kollaborazzjoni unika mifruxa mal-Mediterran favur il-konservazzjoni ta' dawn iż-żewġ speċi ta' għasafar tal-baħar. Il-proġett se jindirizza żewġ sfidi ewlenin li dawn l-għasafar tal-baħar jiltaqqgħu magħhom tul il-ħajja tagħhom, sew fuq l-art kif ukoll fil-baħar: il-predazzjoni minn speċi invażivi ta' mammiferi fuq l-art, u l-qbid bi żball f'tagħmir tas-sajd (bycatch) fil-baħar.

Il-proġett ta' €3.45 miljun (**LIFE19 NAT/MT/000982**), kofinanzjat mill-[programm LIFE](#) tal-Unjoni Ewropea u l-[Ministeru għall-Agricoltura, is-Sajd, l-Ikel u d-Drittijiet tal-Animali](#) f'Malta, se jdum għaddej ħames snin, sal-2025. Il-programm LIFE tal-UE ilu jappoġġja proġetti ambjentali, tal-konservazzjoni tan-natura u tat-tibdil fil-klima sa mill-1992, u fl-imgħoddi diġà ffinanzja proġetti ta' BirdLife Malta dwar l-għasafar tal-baħar.

Il-proġett kien inniedi dalgħodu fir-Riserva Naturali tas-Salina mmexxija minn BirdLife Malta taħt il-patroċinju distint tal-Ministru għall-Agricoltura, is-Sajd, l-Ikel u d-Drittijiet tal-Animali Anton Refalo flimkien mas-Segretarju Parlamentari għall-Fondi Ewropej Stefan Zrinzo Azzopardi.

Il-Ministru Anton Refalo indirizza t-tnedija tal-proġett u ddeskrivieh bħala pass ieħor f'serje ta' inizjattivi li qed jjieħu l-Gvern immirati lejn il-ħarsien tal-ambjent u l-iżvilupp sostenibbli. Hu qal li s-sapport tal-Ministeru tiegħu flimkien mal-kofinanzjament ta' 40% minn fondi nazzjonali jikkonfermaw b'mod qawwi l-impenn lejn azzjonijiet u proġetti li għandhom ukoll l-għan li jiġu mħarsa speċi fil-periklu u li tissaħħaħ l-ekonomija blu. Filwaqt li esprima fiduċja li din il-kollaborazzjoni ma' BirdLife Malta se twassal għal riżultati pożittivi, il-Ministru Refalo ddeskriva l-proġett LIFE PanPuffinus! bħala eżempju eċċellenti ta' kif fondi nazzjonali u Ewropej jistgħu jingħaqdu biex jittieħdu azzjonijiet li jgawdu minnhom kemm l-ambjent lokali, u konsegwenza ta' dan, anke l-ambjent Ewropew iġenerali, b'riżultati tangibbli li jkollhom impatt pożittiv fuq il-ħajja ta' kuljum tal-poplu Malti.

Min-naħa l-oħra, is-Segretarju Parlamentari Stefan Zrinzo Azzopardi spjega kif il-proġett LIFE PanPuffinus!, li huwa parti mill-programm Ewropew LIFE, huwa mmexxi minn BirdLife Malta flimkien ma' diversi organizzazzjonijiet madwar l-Ewropa b'investiment ta' €3.5 miljun, li minnhom €2.1 miljun ġejjin minn fondi Ewropej. Huwa qal li dan il-proġett huwa prova ċara li meta Stati Membri jikkollaboraw u jaħdmu flimkien, jistgħu jinkisbu riżultati aħjar b'mod aktar effettiv. Srefan Zrinzo Azzopardi saħaq li din il-kollaborazzjoni se tkun qed twassal għal ambjent aħjar permezz tal-preservazzjoni u konservazzjoni ta' dawn iż-żewġ għasafar endemiċi tal-baħar Mediterran.

F'diskors li għamlet biex tintroduċi l-proġett, il-Project Manager ta' LIFE PanPuffinus! Manya Russo spjegat kif l-għanijiet ta' dan il-proġett iffinanzjat mill-UE huma li jikkwantifika kemm hi serja l-problema tal-bycatch fis-sajd, u jilqa' għal dan l-impatt permezz tal-iżvilupp u l-implimentazzjoni ta' numru ta' miżuri. Il-proġett se jaħdem ukoll biex inaqqas ir-rata ta' predazzjoni mill-firien permezz ta' pjan ta' immaniġġjar u bijosigurtà apposta f'Malta u madwar il-pajjiżi msieħba. Finalment, aspett ieħor ewlieni se jkun dak edukattiv u ta' capacity-building, bil-proġett se jintuza bħala pjattaforma biex titqajjem kuxjenza fuq il-qagħda ta' dawn l-għasafar tal-baħar u jiġu mfassla azzjonijiet tangibbli li jheggu bidla fl-attitudni.

F'messaġġ fil-bidu tal-attività, il-Kap Eżekuttiv ta' BirdLife Malta Mark Sultana qal li waqt li BirdLife Malta ilha tistudja l-għasafar tal-baħar għal aktar minn 50 sena, il-vjaġġ mill-ewwel proġett iffinanzjat mill-programm LIFE tal-UE u mmexxi mill-eNGO fl-2006 kien wieħed inkredibbli li matulu assistejna lill-għasafar tal-baħar pelagiċi billi tgħallima aktar dwarhom u dwar il-perikli li jiffaċċjaw. Hu kompli li l-għasafar illum saru indikaturi kruċjali għall-benesseri tal-pjaneta tagħna u tal-umanità. "Waqt li BirdLife Malta, minkejja li hija eNGO, hija kburiya li hi kontributor nett għall-ekonomija ta' Malta, l-aktar li jagħtina sodisfazzjon hu l-fatt li aħna kontributori netti għall-ġid komuni ta' pajjiżna bix-xogħol li nagħmlu fir-riservi naturali tagħna, bl-edukazzjoni fl-iskejjel u bl-azzjonijiet ta' konservazzjoni li nieħdu."

Permezz ta' dan il-proġett ġdid, BirdLife Malta u l-Imsieħba tagħha l-Hellenic Ornithological Society, HOS (BirdLife Greece); is-Sociedade Portuguesa para o Estudo das Aves, SPEA (BirdLife Portugal); is-Sociedad Española de Ornitología, SEO (BirdLife Spain); il-Ligue pour la Protection des Oiseaux, LPO (BirdLife France), flimkien mad-Dipartiment tas-Sajd u l-Akkwakultura ta' Malta, u l-Management Body of Cyclades Protected Areas tal-Greċja, se jaqsmu l-għarfien u jinvestigaw f'aktar dettall fejn jistgħu jinstabu dawn l-għasafar misterjużi, kif jaffettwahom is-sajd, u l-perikli li dawn il-vjaġġaturi tal-baħar jiffaċċjaw matul iċ-ċiklu tal-ħajja tagħhom.

Il-[Garnija Balearika](#) (Isem Ingliz: Balearic Shearwater, Isem xjentifiku: *Puffinus mauretanicus*) hija klassifikata bħala fil-Periklu tal-Estinzjoni fuq ir-Red List tal-Ispeċi Taħt Theddida tal-Għaqda Internazzjonali għall-Konservazzjoni tan-Natura (IUCN), waqt li l-[Garnija](#) (Isem Ingliz: Yelkouan Shearwater, Isem xjentifiku: *Puffinus yelkouan*) hija klassifikata bħala Vulnerabbli. Iż-żewġ speċi huma suxxettibbli ħafna għat-tibdil fl-ambjent u huma affettwati minn diversi perikli kemm fil-baħar kif ukoll fuq l-art li jinkludu t-tniġġis, il-qbid aċċidentali tal-għasafar fl-apparat tas-sajd magħruf bħala bycatch, it-tibdil fil-klima u l-kundizzjonijiet ħżiena tat-temp. Fejn għadnu x'jaqsam mal-għasafar tal-baħar li jbejtu, speċi invażivi aljeni u t-tfixkil mill-bniedem huma l-perikli principali għal dawn l-għasafar tal-baħar.

Iż-żewġ speċi jqattgħu parti kbira minn ħajjithom fuq il-baħar miftuħ, u rari li jzuru l-art ħlief tul l-istagun tal-bejta. Minħabba f'dan jiltaqgħu ma' diffikultajiet diversi. Għalkemm iż-żewġ speċi jbejtu esklussivament fil-Mediterran, bħal ħafna għasafar oħra tal-baħar jimirħu 'l barra lejn ibħra differenti, b'mod partikolari fil-perjodu meta ma jkunux fuq il-bejta. Il-Garnija Balearika żżur il-kosta tal-Portugall fuq l-Atlantiku, Franza u n-naħa t'isfel tal-Ingilterra waqt li ammonti kbar ta' Garni jqattgħu x-xitwa fil-Baħar l-Iswed. Hu għalhekk li l-kollaborazzjoni tul il-fruntieri hija vitali, u l-involviment ta' firxa wiesgħa ta' msieħba huwa neċessarju biex l-ibħra u l-kolonji jkunu mħarsa minn kull periklu għal dawn l-għasafar tal-baħar ikonici.

Matul it-tweġġ ta' dan il-proġett mifruq fuq ħames snin (2021–2025), BirdLife Malta se tibni fuq l-għarfien li kisbet mit-tliet proġetti preċedenti ffinanzjati mill-programm LIFE tal-UE li permezz tagħhom studjat l-għasafar tal-baħar ta' Malta, jigiġifieri l-[LIFE Yelkouan Shearwater Project](#) (2006–2010), il-[LIFE+ Malta Seabird Project](#) (2011–2016), u l-aktar proġett riċenti [LIFE Arcipelagu Garnija](#) (2016–2020) li għadu kif intemm f'Settembru li għadda.

Apparti l-perikli li diġà ġew identifikati u indirizzati bis-saħħa ta' dawn it-tliet proġetti bħalma huma t-tniġġis mid-dawl u mill-istorbju, it-tfixkil mill-bniedem fost l-oħrajn bit-turizmu tal-baħar, u l-predazzjoni tal-bajd u l-frieħ minn speċi invażivi ta' mammiferi bħall-firien, il-proġett il-ġdid se jindirizza

wkoll problemi godda bħalma huwa l-plastik, li jistgħu jolqtu lil dawn iż-żewġ speċi ta' għasafar tal-baħar fuq skala kbira fl-għexieren ta' snin li ġejjin.

LIFE PanPuffinus! għandu l-għan li jtejjeb l-istat ta' konservazzjoni ta' dawn l-ispeċi li jinsabu fil-periklu madwar il-Baħar Mediterran u l-kosta tal-Atlantiku tal-Portugall permezz ta' ħidma kongunta bejn il-partecipanti kollha fil-proġett sabiex jiġu indirizzati l-isfidi l-kbar komuni li jiffaċċjaw. Fuq kollox, iżda, il-proġett se jservi bħala vetrina għal kollaborazzjoni unika bejn imsieħba differenti madwar il-Mediterran għall-konservazzjoni ta' dawn iż-żewġ speċi ta' għasafar tal-baħar.

TMIEM

Għal aktar tagħrif, ikkuntattja lil:

Nathaniel Attard
BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Floloq (agħfas fuqhom biex tiftaħhom):

1. LIFE PanPuffinus! [webpage](#)
2. LIFE PanPuffinus! [FB page](#)
3. LIFE PanPuffinus! [Twitter](#)

Hemżiet addizzjonali:

1. Nota dwar il-Garnija Balearika
2. Nota dwar il-Garnija
3. Nota dwar l-għanijiet tal-proġett
4. Nota dwar l-imsieħba fil-proġett

Niżżel ir-ritratti tal-ispeċi u l-logos minn hawn (kollha bil-captions u l-credits):

<https://we.tl/t-XL51nHT2Aw>

Logo tal-proġett, logos tal-imsieħba, ritratti tal-ispeċi

Niżżel ir-ritratti tat-tnedija tal-proġett minn hawn (ritratti ta' BirdLife Malta):

Għażla ta' ritratti mit-tnedija tal-proġett dalgħodu

Niżżel il-filmati minn hawn:

<https://we.tl/t-SBpmezu9BJ>

1. Video tat-tnedija tal-proġett LIFE PanPuffinus!_EN
2. Video tat-tnedija tal-proġett LIFE PanPuffinus!_MT
3. Il-Garnija, il-perikli li qed tiffaċċja u x'qed nagħmlu biex inħarsuha